

## II

(Atti mhux leġiżlattivi)

## REGOLAMENTI

## REGOLAMENT DELEGAT TAL-KUMMISSJONI (UE) 2021/841

tad-19 ta' Frar 2021

**li jemenda r-Regolament Delegat (UE) Nru 640/2014 fir-rigward tar-regoli dwar in-nuqqas ta' konformità fir-rigward tas-sistema għall-identifikazzjoni u r-registrazzjoni għall-annimali bovini, ovini u kaprini u dwar il-kalkolu tal-livell ta' penali amministrattivi fir-rigward tal-annimali ddikjarati skont l-iskemi ta' għajjnuna għall-annimali jew il-mizuri ta' appoġġ relatati mal-annimali**

IL-KUMMISSJONI EWROPEA,

Wara li kkunsidrat it-Trattat dwar il-Funzjonament tal-Unjoni Ewropea,

Wara li kkunsidrat ir-Regolament (UE) Nru 1306/2013 tal-Parlament Ewropew u tal-Kunsill tas-17 ta' Diċembru 2013 dwar il-finanzjament, il-ġestjoni u l-monitoraġġ tal-Politika Agrikola Komuni u li jhassar ir-Regolamenti tal-Kunsill (KEE) Nru 352/78, (KE) Nru 165/94, (KE) Nru 2799/98, (KE) Nru 814/2000, (KE) Nru 1290/2005 u (KE) Nru 485/2008 <sup>(1)</sup>, u b'mod partikolari l-Artikoli 63(4), 64(6) u 77(7) tiegħu,

Billi:

- (1) L-Artikolu 30 tar-Regolament Delegat tal-Kummissjoni (UE) Nru 640/2014 <sup>(2)</sup> fih regoli biex jiġi stabbilit l-għadd ta' annimali determinati għall-finijiet ta' appoġġ akkoppjat u volontarju bbażat fuq applikazzjonijiet għall-għajjnuna għall-bhejjem imrobbija skont skemi ta' għajjnuna għall-annimali jew appoġġ għall-iżvilupp rurali bbażat fuq talbiet għall-pagament skont mizuri ta' appoġġ relatati mal-annimali. B'mod partikolari, jistabbilixxi regoli għal każijiet ta' nuqqas ta' konformità fir-rigward tas-sistema għall-identifikazzjoni u r-registrazzjoni għall-annimali bovini u għall-annimali ovini u kaprini. Ir-Regolament tal-Kunsill (KE) Nru 21/2004 <sup>(3)</sup> jistipula li l-Istati Membri għandhom jistabbilixxu sistema għall-identifikazzjoni u r-registrazzjoni tal-annimali ovini u kaprini. Peress li dik is-sistema ta' identifikazzjoni u registrazzjoni fiha rekwiżiti simili għal dawk tas-sistema ta' identifikazzjoni u registrazzjoni għall-annimali bovini kif stabbilit fir-Regolament (KE) Nru 1760/2000 tal-Parlament Ewropew u tal-Kunsill <sup>(4)</sup>, huwa xieraq li jiġu allinjati r-regoli biex jitqiesu n-nuqqasijiet ta' konformità relatati mas-sistema ta' identifikazzjoni u registrazzjoni ta' dawk it-tliet kategoriji ta' annimali. F'dak il-kuntest, huwa xieraq li r-referenza għal "tikketta tal-widnejn" tinbidel b'referenza għal "mezz ta' identifikazzjoni" f'konformità ma' dawk iż-żewġ Regolamenti.
- (2) Filwaqt li tqis l-evoluzzjoni tas-sistema integrata ta' amministrazzjoni u kontroll u għal raġunijiet ta' simplifikazzjoni, huwa xieraq li jiġu adattati l-penali amministrattivi fir-rigward tal-iskemi ta' għajjnuna għall-annimali u l-mizuri ta' appoġġ relatati mal-annimali stabbiliti fl-Artikolu 31 tar-Regolament Delegat (UE) Nru 640/2014 billi jiġu eżentati sa tliet annimali li jinstabu mhux determinati mill-applikazzjoni ta' penali amministrattivi sakemm dawn ikunu jistgħu jiġu identifikati individwalment permezz ta' identifikazzjoni jew dokumentazzjoni ta' sostenn, u billi jiġi aġġustat il-livell ta' penali li għandhom jiġu applikati jekk jinstab li ma jiġux determinati aktar minn tliet annimali.

<sup>(1)</sup> ĠU L 347, 20.12.2013, p. 549.

<sup>(2)</sup> Ir-Regolament ta' Delega tal-Kummissjoni (UE) Nru 640/2014 tal-11 ta' Marzu 2014 li jissupplimenta r-Regolament (UE) Nru 1306/2013 tal-Parlament Ewropew u tal-Kunsill fir-rigward tas-sistema integrata ta' amministrazzjoni u kontroll u l-kundizzjonijiet għar-rifjut jew l-irtirar ta' pagamenti u penali amministrattivi applikabbli għall-pagamenti diretti, l-appoġġ għall-iżvilupp rurali u l-kundizzjonalità (ĠU L 181, 20.6.2014, p. 48).

<sup>(3)</sup> Ir-Regolament tal-Kunsill (KE) Nru 21/2004 tas-17 ta' Diċembru 2003 li jistabbilixxi sistema għall-identifikazzjoni u r-registrazzjoni tal-annimali ovini u kaprini u li jemenda r-Regolament (KE) Nru 1782/2003 u d-Direttivi 92/102/KEE u 64/432/KEE (ĠU L 5, 9.1.2004, p. 8).

<sup>(4)</sup> Ir-Regolament (KE) Nru 1760/2000 tal-Parlament Ewropew u tal-Kunsill tas-17 ta' Lulju 2000 li jistabbilixxi sistema għall-identifikazzjoni u r-registrazzjoni tal-bhejjem tal-fart u dwar it-tikkettar tal-laħam taċ-ċanga u tal-prodotti tal-laħam taċ-ċanga u li jhassar ir-Regolament tal-Kunsill (KE) Nru 820/97 (ĠU L 204, 11.8.2000, p. 1).

- (3) B'konformità mal-Artikolu 53(4) tar-Regolament ta' Delega tal-Kummissjoni (UE) Nru 639/2014 <sup>(9)</sup> meta l-miżura tal-appoġġ akkoppjat tkun tikkonċerna annimali bovini u/jew nagħaġ u mogħoż, l-Istati Membri għandhom jiddefinixxu bhala kundizzjoni għall-eligibbiltà għall-appoġġ, ir-rekwiziti għall-identifikazzjoni u għar-registrazzjoni tal-annimali previsti fir-Regolament (KE) Nru 1760/2000 jew fir-Regolament (KE) Nru 21/2004 rispettivament. Barra minn hekk, b'konformità ma' dawk ir-Regolamenti, avvenimenti tal-annimali bħal twelid, imwiet u movimenti għandhom jiġu nnotifikati lill-baži tad-*data* kompjuterizzata f'certi limiti ta' żmien. In-nuqqas ta' rispett ta' dawk il-limiti ta' żmien jitqies bhala nuqqas ta' konformità fir-rigward tal-annimal ikkonċernat. Madankollu, sabiex tiġi żgurata l-proporzjonalità u mingħajr preġudizzju għal kundizzjonijiet oħra ta' eligibbiltà stabbiliti mill-Istat Membru, l-annimali bovini, ovini u kaprini jenhtieg li jitqiesu bhala eligibbli għall-ghajjnuna jew għall-appoġġ mingħajr l-applikazzjoni ta' penali amministrattivi sakemm tkun saret notifika tard ta' avveniment tal-annimali qabel il-bidu ta' perjodu ta' żamma jew qabel data ta' referenza partikolari, kif stabbilit mill-Istat Membru skont l-Artikolu 53(4) tar-Regolament Delegat (UE) Nru 639/2014.
- (4) Għal raġunijiet ta' ċarezza u simplifikazzjoni, jenhtieg li l-formulazzjoni tal-Artikolu 31(3) tar-Regolament ta' Delega (UE) Nru 640/2014 tiġi allinjata bejn is-sistema bbażata fuq il-pretensjonijiet u s-sistema mingħajr pretensjonijiet.
- (5) Għalhekk, ir-Regolament ta' Delega (UE) Nru 640/2014 jenhtieg li jiġi emendat skont dan.
- (6) Sabiex l-Istati Membri jkollhom biżżejjed żmien biex jaġġustaw is-sistemi tagħhom biex jimplementaw ir-regoli emendati, dan ir-Regolament jenhtieg li japplika fir-rigward tal-applikazzjonijiet għall-ghajjnuna, l-applikazzjonijiet għall-appoġġ u t-talbiet għall-pagament imressqa għas-snin tat-talba jew għall-perjodi tal-primjum li jibdew mill-1 ta' Jannar 2021,

ADOTTAT DAN IR-REGOLAMENT:

#### Artikolu 1

Ir-Regolament ta' Delega (UE) Nru 640/2014 huwa emendat kif ġej:

(1) l-Artikolu 30 huwa emendat kif ġej:

(a) il-paragrafu 4 huwa sostitwit b'dan li ġej:

"4. Fejn jinstabu każijiet ta' nuqqas ta' konformità fir-rigward tas-sistema għall-identifikazzjoni u r-registrazzjoni għall-annimali bovini, ovini u kaprini għandhom japplikaw dawn li ġejjin:

(a) annimal bovin li jkun preżenti fl-impriża agrikola li jkun tilef wahda miż-żewġ mezz ta' identifikazzjoni għandu jiġi kkunsidrat bhala stabbilit sakemm ikun identifikat b'mod ċar u individwalment bl-elementi l-oħrajn tas-sistema għall-identifikazzjoni u r-registrazzjoni tal-annimali bovini msemmija fil-punti (b), (c) u (d) tal-ewwel paragrafu tal-Artikolu 3 tar-Regolament (KE) Nru 1760/2000;

(b) annimal ovin jew kaprin li jkun preżenti fl-impriża agrikola li jkun tilef wiehed miż-żewġ mezz ta' identifikazzjoni għandu jiġi kkunsidrat bhala stabbilit, sakemm l-annimal jista' xorta wahda jiġi identifikat permezz tal-ewwel mezz ta' identifikazzjoni skont l-Artikolu 4(2)(a) tar-Regolament (KE) Nru 21/2004 u sakemm jiġu ssodisfati r-rekwiziti l-oħrajn kollha tas-sistema għall-identifikazzjoni u r-registrazzjoni tal-annimali ovini u kaprini;

(c) meta annimal bovin, ovin jew kaprin wiehed li jkun preżenti fl-impriża agrikola jkun tilef żewġ mezz ta' identifikazzjoni, għandu jiġi kkunsidrat bhala stabbilit, sakemm l-annimal jista' xorta wahda jiġi identifikat individwalment mir-registru, mill-passaport tal-annimal, fejn rilevanti, mill-baži tad-*data* jew mezz ieħor stabbilit fir-Regolament (KE) Nru 1760/2000 jew ir-Regolament (KE) Nru 21/2004 rispettivament u sakemm l-indokatur tal-annimali jkun jista' jipprovdni evidenza li huwa kien diġà ha azzjoni biex jirrimedja għas-sitwazzjoni qabel in-notifika tal-verifika fuq il-post;

(d) meta n-nuqqas ta' konformità li jinstab jirrigwarda entrati żbaljati fir-registru, fil-passaporti tal-bhejjem jew fil-baži tad-*data* kompjuterizzata għall-annimali, iżda ma jkunx rilevanti għall-verifika tar-rispett tal-kundizzjonijiet ta' eligibbiltà għajr dawk imsemmija fl-Artikolu 53(4) tar-Regolament ta' Delega (UE) Nru 639/2014 fil-qafas tal-iskema ta' ghajjnuna jew tal-miżura ta' appoġġ ikkonċernati, l-annimal ikkonċernat għandu jitqies biss bhala mhux stabbilit jekk jinstabu entrati żbaljati bħal dawn f'minn tal-inqas żewġ verifiki f'perjodu ta' 24 xahar. Fil-każijiet l-oħra kollha, l-annimali kkonċernati għandhom jitqiesu bhala mhux stabbiliti wara l-ewwel sejba;

<sup>(9)</sup> Ir-Regolament ta' Delega tal-Kummissjoni (UE) Nru 639/2014 tal-11 ta' Marzu 2014, li jissupplimenta r-Regolament (UE) Nru 1307/2013 tal-Parlament Ewropew u tal-Kunsill li jstabbilixxi regoli għall-pagamenti diretti lill-bdiewa skont skemi ta' appoġġ fil-qafas tal-Politika Agrikola Komuni u li jemenda l-Anness X ta' dak ir-Regolament (ĠU L 181, 20.6.2014, p. 1).

- (e) meta n-nuqqasijiet ta' konformità misjuba jkunu relatati ma' notifiċi tard ta' avvenimenti tal-annimali fil-bażi tad-*data* kompjuterizzata, l-annimal ikkonċernat għandu jitqies bhala ddeterminat jekk in-notifiċa tkun sehhet qabel il-bidu tal-perjodu taż-żamma jew qabel id-*data* ta' referenza stabbilita skont l-Artikolu 53(4) tar-Regolament ta' Delega (UE) Nru 639/2014.

L-entrati fis-sistema għall-identifikazzjoni u r-registrazzjoni tal-annimali bovini, ovini u kaprini u n-notifiċi li jintbagħtulha jistgħu jiġu aġġustati fi kwalunkwe hin f'każijiet ta' żbalji evidenti rikonnoxxuti mill-awtorità kompetenti.”;

- (b) jithassar il-paragrafu 5;

- (2) l-Artikolu 31 huwa sostitwit b'dan li ġej:

“Artikolu 31

**Penali amministrattivi fir-rigward ta' annimali fil-qafas tal-iskemi ta' għajjnuna għall-annimali jew tal-miżuri ta' appoġġ marbuta mal-annimali**

1. L-ammont totali ta' għajjnuna jew appoġġ li għalih huwa intitolat il-benefiċjarju skont skema ta' għajjnuna għall-annimali jew miżura ta' appoġġ relatata mal-annimali jew tip ta' operazzjoni taht tali miżura ta' appoġġ għas-sena tat-talba kkonċernata għandu jithallas abbażi tal-ghadd ta' annimali stabbilit skont l-Artikolu 30(3), dment li wara l-verifiki amministrattivi jew il-kontrolli fuq il-post:
  - (a) mhux aktar minn tliet annimali jinstabu mhux determinati, u
  - (b) annimali mhux determinati jistgħu jiġu identifikati individwalment bi kwalunkwe mezz stabbilit fir-Regolament (KE) Nru 1760/2000 jew ir-Regolament (KE) Nru 21/2004.
2. Jekk jinstabu aktar minn tliet annimali mhux determinati, l-ammont totali ta' għajjnuna jew ta' appoġġ li jkun intitolat għalih il-benefiċjarju fil-qafas tal-iskema ta' għajjnuna jew tal-miżura ta' appoġġ jew tat-tip ta' operazzjoni fil-qafas ta' tali miżura ta' appoġġ, imsemmija fil-paragrafu 1 għas-sena tat-talba kkonċernata għandu jitnaqqas:
  - (a) bil-perċentwal li għandu jiġi stabbilit f'konformità mal-paragrafu 3, jekk ma jkunx aktar minn 20 %;
  - (b) bid-doppju tal-perċentwal li għandu jiġi stabbilit f'konformità mal-paragrafu 3, jekk ikun aktar minn 20 % iżda ma jkunx aktar minn 30 %.

Jekk il-perċentwal stabbilit f'konformità mal-paragrafu 3 ikun iżjed minn 30 %, l-ebda għajjnuna jew appoġġ li għalihom kieku l-benefiċjarju jkun intitolat skont l-Artikolu 30(3) ma għandhom jingħataw fil-qafas tal-iskema ta' għajjnuna jew tal-miżura ta' appoġġ jew tat-tip ta' operazzjoni fil-qafas ta' din il-miżura ta' appoġġ għas-sena tat-talba kkonċernata.

Jekk il-perċentwal stabbilit skont il-paragrafu 3 ikun iżjed minn 50 %, l-ebda għajjnuna jew appoġġ li għalihom kieku l-benefiċjarju jkun intitolat skont l-Artikolu 30(3) ma għandhom jingħataw fil-qafas tal-iskema ta' għajjnuna jew tal-miżura ta' appoġġ jew tat-tip ta' operazzjoni fil-qafas ta' din il-miżura ta' appoġġ għas-sena tat-talba kkonċernata. Barra minn hekk, il-benefiċjarju għandu jkun soġġett għal penali addizzjonali ta' ammont li jkun daqs l-ammont li jikkorrispondi għad-differenza bejn l-ghadd ta' annimali ddikjarati u l-ghadd ta' annimali stabbiliti f'konformità mal-Artikolu 30(3). Jekk dak l-ammont ma jkunx jista' jiġi paċut għalkollox matul it-tliet snin kalendarji ta' wara s-sena kalendarja tas-sejba, f'konformità mal-Artikolu 28 tar-Regolament ta' Implimentazzjoni (UE) Nru 908/2014, il-bilanċ pendenti għandu jiġi kkanċellat.

Għal speċijiet ohra għajr dawk imsemmija fl-Artikolu 30(4) ta' dan ir-Regolament, l-Istati Membri jistgħu jiddeċiedu li jstabbilixxu għadd ta' annimali li jkun differenti mill-livell limitu ta' tliet annimali li huwa previst fil-paragrafi 1 u 2 ta' dan l-Artikolu. Meta jstabbilixxu dak l-ghadd, l-Istati Membri għandhom jiżguraw li jkun sostanzjalment ekwivalenti għal dak il-livell limitu, billi fost l-ohrajn iqisu l-unitajiet ta' bhejjem u/jew l-ammont ta' għajjnuna jew ta' appoġġ li jkun ingħata.

3. Sabiex jiġi stabbilit l-perċentwali msemmija fil-paragrafu 2, l-ghadd ta' annimali ta' skema ta' għajjnuna jew miżura ta' appoġġ jew tip ta' operazzjoni li jinstab li ma jkunx determinat għandu jiġi diviż bl-ghadd ta' annimali determinati għal dik l-iskema ta' għajjnuna jew miżura ta' appoġġ jew tip ta' operazzjoni taht tali miżura ta' appoġġ għas-sena tat-talba kkonċernata.
4. Meta l-kalkolu tal-ammont totali ta' għajjnuna jew ta' appoġġ li jkun intitolat għalih il-benefiċjarju fil-qafas ta' skema ta' għajjnuna jew ta' miżura ta' appoġġ jew ta' tip ta' operazzjoni fil-qafas ta' tali miżura ta' appoġġ għas-sena tat-talba kkonċernata jkun ibbażat fuq l-ghadd ta' jiem li fihom l-annimali li jissodisfaw il-kundizzjonijiet ta' eliġibbiltà jkunu preżenti fl-azjenda, il-kalkolu tal-ghadd ta' annimali li jkunu nstabu mhux determinati kif imsemmi fil-paragrafu 2 għandu jkun ibbażat ukoll fuq l-ghadd ta' jiem li fihom dawk l-annimali jkunu preżenti fl-azjenda.”

*Artikolu 2***Dhul fis-seħh u applikazzjoni**

Dan ir-Regolament għandu jidhol fis-seħh fit-tielet jum wara dak tal-pubblikazzjoni tiegħu f'*Il-Ġurnal Uffiċjali tal-Unjoni Ewropea*.

Għandu japplika fir-rigward tal-applikazzjonijiet għall-appoġġ u tat-talbiet għall-pagament sottomessi għas-snin tat-talba jew għall-perjodi tal-primjum li jibdew mill-1 ta' Jannar 2021.

Dan ir-Regolament għandu jorbot fl-intier tiegħu u japplika direttament fl-Istat Membri kollha.

Magħmul fi Brussell, id-19 ta' Frar 2021.

*Għall-Kummissjoni*

*Il-President*

Ursula VON DER LEYEN

---